

NDI GALETIA

1

2

3

4

5

6

ISI 1

Pol, onye-ozi (ọ bughị site na madu, o siteghi kwa n'aka madu, kama o sitere n'aka Jisus Kraist, site kwa n'aka Chineke, bú Nna, Onye mere ka O si na ndi nwuru anwu bilie),

² na umu-nna-ayi nile ndi mu na ha nọ, ayi nēdegara nzukọ Kraist nile nke Galetia akwukwọ:

³ Amara diri unu na udo nke si n'aka Chineke, bú Nna-ayi, na Onye-nwe-ayi Jisus Kraist puta.

⁴ Onye nyere Onwe-ya n'ihì nmehie nile ayi, ka O weputa ayi n'ajọ oge nke di uḅu a, dika ọchichọ nke Chineke, bú Nna-ayi, si di:

⁵ Onye otuto diri rue mḅe nile ebighe-ebi. Amen.

⁶ Ọ nējum anya na unu nēsi n'aka Onye kpọrọ unu n'amara Kraist ḅabiga ọsọsọ otú a n'ozì ọma di iché;

⁷ nke nābughi ozi ọma ọzọ: ọ bu nání na ufọdu di ndi nēme ka obi lọ unu miri, ndi nāchọ kwa itughari ozi ọma Kraist.

⁸ Ma asi kwa na ayi onwe-ayi, ma-ọbu mọ-ozì nke sitere n'elu-igwe, gēzì unu ozi ọma ọzọ tukwasi ozi ọma nke ayi zìri unu, ya buru anathema (onye mmegide).

⁹ Dika ayi kwuoro n'oge gara aga, anamekwu kwa ya uḅu a ọzọ, Ọ buru na onye ọ bula nēzì unu ozi ọma ọzọ tukwasi nke unu natara, ya buru anathema (onye mmegide).

¹⁰ N'ihì na ọ bu madu ka m'nēme ka ha kweye uḅu a, ma-ọbu Chineke? ma-ọbu ànamachọ uzọ ime ihe gātọ madu uto? ọ buru na anọm nēme ihe gātọ madu uto, m'gaghi-abuworì orù nke Kraist.

¹¹ N'ihì na emem ka unu mara, umu-nnam, na ozi ọma m'zisara, na ọ bughị nke mmadu chèputara.

¹² N'ihì na mu onwem anataghi kwa ya site na madu, ọ dighi kwa onye zirim ya, kama a nuru m site na nkpuḡhe nke Jisus Kraist.

¹³ N'ihì na unu nuru ihe bayere ibi-obim n'oge gara aga n'uzọ ndi-Ju, na anamesoḅu nzukọ Chineke nke-uku ri nne, mebi kwa ya:

¹⁴ anamaga-kwa-ri n'iru n'uzọ ndi-Ju kari ọtutu ndi-ọḅom n'etiti mba nkem, ebe obim nānubigara ozizì ahu ọku ókè kari, bú nke nnam-hà nyere ayi n'aka idebe.

¹⁵ Ma mḅe ọ di Chineke ezi nma, bú Onye sitere n'oge m'nọ n'afọ nnem kewaputam, site kwa n'amara-Ya kpom,

¹⁶ mḅe ọ di Ya ezi nma ikpuḡhe Ọkpara-Ya nimem, ka m'we zisa ozi ọma Ya n'etiti ndi mba ọzọ; ngwa ngwa mu na anu-arụ na ọbara aḅaghi ìzù:

¹⁷ arigoghm kwa na Jerusalem jekuru ndi burum uzọ buru ndi-ozì: kama ejerem Arebia;

we laghachi na Damaskos ọzọ.

18 M̀be ahu m̀be arọ atọ gasiri arigorom na Jerusalem ileta Kifas, mu na ya we nọgide ubọchi iri na ise.

19 Ma ahughm onye ọzọ n'etiti ndi-ozì, ma ọ bu nání Jemes nwa-nne Onye-nwe-ayi.

20 Ma ihe ndia nke m'nēdegara unu, le, n'iru Chineke, na ekwughm okwu-ugha.

21 M̀be ahu abiarurum akuku nile Siria na Silisia.

22 Ma nzukọ nile nke Judia nke di nime Kraist nọ nāmaghi irum:

23 ma ọ bu nání na ha nānu, si, Onye ahu nke nēsọbu ayi n'oge gara aga, ọ nēzì ozi ọma uḅu a nke okwukwe ahu nke ọ nēmebi n'oge gara aga;

24 ha we nēnye Chineke otuto n'ihe ha huru n'arum.

ISI 2

M̀be ahu m̀be arọ iri na anọ gasiri arigorom na Jerusalem ọzọ, mu na Banabas, m'kpọrọ kwa Taitos ka mu na ya yikọ je.

2 Ma arigorom n'uzọ nkpughe; m'we debe n'iru ha ozi ọma ahu nke m'nēkwusa n'etiti ndi mba ọzọ, ma edeberem ya n'iru ndi akpọrọ ihe m̀be ha nọ iche, ka m'ghara ibu onye nāḅa ọsọ ma-ọbu onye ḅarari ọsọ n'efu n'uzọ ọ bula.

3 Ma ọbuná Taitos, onye mu na ya nọ, ebe ọ bu onye-Grik, erugideghi ya ka ebì ya úgwù:

4 ma n'ihì umu-nna ugha ndi ekubatarari na nzuzo, madu ndi ḅebatarara ka ha ledò inwe-onwe-ayi nke ayi nwere nime Kraist Jisus, ka ha we me ka ayi buru orù:

5 ndi ayi nēnyeghi uzọ n'uzọ ido onwe-ayi n'okpuru ha, é-è, ọ bughì otù oge hour; ka ezi-okwu nke ozi ọma we nọgide n'etiti unu.

6 Ma site n'ọnu ndi akpọrọ ihe (aha madu ha buri n'oge gara aga, o meghi ihe di iche n'anyam: Chineke adighi-ele madu anya n'iru) asim, na ndi ahu akpọrọ ihe enyeghm ìzù ọ bula:

7 kama n'akuku ọzọ, m̀be ha huru na enyereri ozi ọma nke ndi ebìghi-úgwù n'akam na ntukwasi-obi idebe, dika enyereri Pita ozi ọma nke ndi obibi-úgwù n'aka idebe

8 (n'ihì na Onye lusiri Pita ọlu ike ka ọ we lua ọlu onye-ozì nke ndi obibi-úgwù, Onye ahu lusikwara m ọlu ike ka m'we jekuru ndi mba ọzọ);

9 m̀be ha hukwara amara enyerem, Jemes na Kifas na Jọn, bú ndi akpọrọ ide, nara mu na Banabas aka-nri nke nnwekọ, ka ayi onwe-ayi we jekuru ndi mba ọzọ, ka ha onwe-ha we jekuru kwa ndi obibi-úgwù;

10 ọ bu nání na ha chọrọ ka ayi cheta ndi-obeye; nke m'nuru ọku n'obi ime otù ihe ahu.

11 Ma m̀be Kifas biaruru Antiok, eguzogiderem ya n'iru, n'ihì na ọ nọ n'omuma-ikpé.

12 N'ihì na m̀be madu ufodu akēsighi n'ebe Jemes nọ bia, ya na ndi mba ọzọ nērikọ ihe: ma m̀be ha biara, o wezugabara we kewapu onwe-ya, ebe ọ nātu egwu ndi obibi-úgwù.

13 Ndi-Ju fọduru we so ya n'inwe kwa iru-abua; nke mere ka iru-abua-ha dọrọ Banabas onwe-ya iso ha.

14 Ma m̀be m'huru na ha agazighi dika ezi-okwu nke ozi ọma si di, asirim Kifas n'iru ha nile, Ọ buru na gi onwe-gi adi ndu dika ndi mba ọzọ, ma ọ bughì dika ndi-Ju, ọ bu ezie na i bu onye-Ju, ì si aña erugide ndi mba ọzọ ka ha so uzọ ndi-Ju?

15 Ayi onwe-ayi, ọ bu ezie na ayi bu ndi-Ju dika esi mu ayi, buru kwa ndi nābughi ndi-nmehie ndi sitere na ndi mba ọzọ,

16 ma ebe ayi matara na agughi madu n'onye ezi omume site n'ọlu di iche iche nke iwu, ma ọ bu nání okwukwe ekwere na Jisus Kraist ka eji gu madu n'onye ezi omume, ọbuná

ayi onwe-ayi kwere na Kraist Jisus, ka ewe gua ayi na ndi ezi omume site n'okwukwe ayi kwere na Kraist, ọ bughị kwa site n'ọlu di iche iche nke iwu: n'ihị na site n'ọlu di iche iche nke iwu ọ dighi anu-arụ ọ bula, bú madu, agāgu n'onye ezi omume.

17 Ma ọ buru na ahuru na ayi onwe-ayi bu kwa ndi-nmehie, m̀be ayi nāchọ uzọ agēsi gu ayi na ndi ezi omume nime Kraist, ọ bu na Kraist bu onye nēje ozi nmehie? Chineke ekwela.

18 N'ihị na asi na ihe m'kwaturu, ihe ndia ka m'nēwuli elu ọzọ dika ulo, anameme ka madu mara na abum onye-njehie.

19 N'ihị, na mu onwem sitere n'aka iwu nwua n'ebe iwu di, ka m'we di ndu n'ebe Chineke nọ

20 Akpogidekọwo mu na Kraist n'obe; ọ bughị kwa mu onwem nādi ndu ọzọ, kama ọ bu Kraist nādi ndu nimem ma ndu ahu m'nādi n'anụ-arụ uḅu a, anamadi ya n'okwukwe, bú nke m'kwere n'Ọkpara Chineke, Onye hurum n'anya, rara kwa Onwe-ya nye n'ihim.

21 Ajughm amara nke Chineke: n'ihị na asi na ezi omume abia site n'aka iwu, ya mere Kraist nwuru n'efu.

ISI 3

Ma ndi Galetia nēnweghi uche, ònye riri obi-unu, ndi ewere Jisus Kraist gosi ọra madu n'anya-unu, dika Onye akpogidereri n'obe?

2 Nání nka ka m'nāchọ imata n'ọnu-unu, Ònu sitere n'ọlu di iche iche nke iwu nata Mọ Nsọ, ma-ọbu na unu sitere n'ọnnu nke okwukwe nata Ya?

3 Ònu bu ndi nēnweghi uche otú a? ebe unu malitere na Mọ Nsọ, ọ bu n'anụ-arụ ka anēme ka unu zue okè uḅu a?

4 Ònu huru ọtutu ahuhu di otú a n'efu? ma asi na ọ bu ezie na unu huru ha n'efu.

5 Ya mere Onye ahu Nke nwe inyezu unu Mọ Nsọ, Nke nāluputa kwa ọlu di ike nime unu, Ò sitere n'ọlu di iche iche nke iwu ma-ọbu na o sitere n'ọnnu nke okwukwe nēme ya?

6 Dika Abraham kwere Chineke, ewe gua nke ahu nye ya n'ezi omume.

7 Ya mere maranu na ndi sitere n'okwukwe, ndi ahu bu umu Abraham.

8 Ma ihe edeworo n'akwukwọ nsọ, ebe o buru uzọ hu na Chineke nēsite n'okwukwe gu ndi mba ọzọ na ndi ezi omume, o buru uzọ zìe Abraham ozi ọma, si, Agāgozi mba nile nime gi.

9 Ya mere ndi sitere n'okwukwe, ndia ka anāgozi, ha na onye okwukwe ahu, bú Abraham.

10 N'ihị na ka ha ra, bú ndi sitere n'ọlu nke iwu, ha nọ n'okpuru ọbubu-ọnu: n'ihị na edewo ya n'akwukwọ nsọ, si, Onye anābu ọnu ka ọ bu, bu onye ọ bula nke nānọgideghi n'ihe nile edeworo n'akwukwọ iwu, ime ha.

11 Ma ọ putara ìhè na ọ dighi onye ọ bula anāgu n'onye ezi omume n'iwu n'iru Chineke: n'ihị na, Onye ezi omume gēsite n'okwukwe di ndu;

12 ma iwu ahu esiteghi n'okwukwe; kama, Onye nēme ihe ndia gādi ndu nime ha.

13 Kraist ɓaputara ayi n'ọbubu-ọnu nke iwu ahu, ebe Ọ ghọrọ ọbubu-ọnu n'ọnoḁu-ayi: n'ihị na edewo ya n'akwukwọ nsọ, si, Onye anabu ọnu ka ọ bu, bú onye ọ bula nke anākwuba n'elu osisi:

14 ka ngozi nke Abraham we rue ndi mba ọzọ nime Kraist Jisus; ka ayi we site n'okwukwe ahu nara nkwa Nke bu Mọ Nsọ.

15 Umu-nnam, anamekwu dika madu: Asi na ọ bu nání ọḅuḅa-ndu madu, m̀be edozisiri ya nke-ọma, ọ dighi onye ọ bula nēwezuga ya, ma-ọbu nētiye ihe ọzọ nime ya.

- ¹⁶ Ma ọ bu Abraham ka ekwere nkwa ndia, ya na Nkpuru-ya. Ọ sighi, Na nkpuru, dika Ọ nēkwu okwu bayere ọtutu; kama dika Ọ nēkwu okwu bayere otù Onye, Ọ si, Na Nkpuru-gi, Nke bu Kraist.
- ¹⁷ Ma nka bu ihe m'nēkwu; Ọbụba-ndu nke Chineke buruoro uzọ dozie nke-oma, iwu ahu, nke putara m̀be nnù arọ na orú arọ na iri gasiri, ewezugaghi ọbụba-ndu ahu, ime nkwa ahu ka ọ ghara idi irè.
- ¹⁸ N'ihì na asi na ihe-nketa ahu sitere n'iwu, o siteghi kwa na nkwa ọzọ: ma Chineke esitewo na nkwa nye Abraham ihe-nketa ahu n'amara.
- ¹⁹ Gini kwa bu iwu ahu? Atukwasiri ya n'ihì njehie, rue m̀be Nkpuru ahu gābia, bú Onye ekweworo nkwa; esitekwara n'aka ndi-mọ-ozì nye iwu ahu site n'aka onye-ọbụbo.
- ²⁰ Ma onye-ọbụbo abughi nke otù onye; ma Chineke bu otù onye.
- ²¹ Ya mere, iwu ahu nēmegide nkwa Chineke? Chineke ekwela: n'ihì na asi na enyereri iwu nke puru ime ka adi ndu, n'ezie ezi omume gēsitetwori n'iwu.
- ²² Otú ọ di, ihe edeworo n'akwukwọ nsọ mechibidoro ihe nile n'okpuru nmehie, ka ewe were nkwa ahu nke sitere n'okwukwe ekwere na Jisus Kraist nye ndi kwere ekwe.
- ²³ Ma m̀be okwukwe akābiaghi, anēche ayi nche n'okpuru iwu, ebe anēmechibido ayi rue okwukwe ahu nke agaje ikpughe.
- ²⁴ Ya mere iwu ahu aghọwo onye-ozìzì-ayi ikporọ ayi biakute Kraist, ka ewe site n'okwukwe gua ayi na ndi ezi omume.
- ²⁵ Ma ebe okwukwe ahu biaworo, ayi anọghì ọzọ n'okpuru onye-ozìzì.
- ²⁶ N'ihì na unu nile bu umu Chineke, site n'okwukwe, nime Kraist Jisus.
- ²⁷ N'ihì na ka unu ra, bú ndi emere baptism ibà nime Kraist, unu yikwasiri Kraist.
- ²⁸ Onye-Ju ma-ọbu onye-Grik apughi idi, orù ma-ọbu onye nwe onwe-ya apughi idi, nwoke na nwanyi apughi idi: n'ihì na unu onwe-unu nile bu otù onye nime Kraist Jisus.
- ²⁹ Ma ọ buru na unu onwe-unu bu ihe di n'aru nke Kraist, ya mere unu bu nkpuru Abraham, buru ndi-nketa dika nkwa si di.

ISI 4

Ma asim na ka oge ra onye-nketa ahu nọ ka nwa ọhu, ọ dighi iche n'ihe ọ bula n'ebe orù nọ, ọ bu ezie na ọ bu onye-nwe ihe nile;

² kama ọ nọ n'okpuru ndi etiyere ya n'aka-ha na ndi nāchi èzì-na-ulo-ya rue oge nna-ya buru uzọ ka àka.

³ Otú a ayi onwe-ayi kwa, m̀be ayi bu umu ọhu, ọ bu n'okpuru ihe-ozizì mbu nke uwa ka ejidere ayi dika orù

⁴ ma m̀be oge ahu zuru, Chineke ziputara Ọkpara-Ya, Onye amuru site na nwanyi, Onye amuru n'okpuru iwu,

⁵ ka O we ọputa ndi nọ n'okpuru iwu, ka ayi we nata idi-ka-umu-ndikom ahu.

⁶ Ma n'ihì na unu bu umu-ndikom, Chineke ziputara Mọ nke Ọkpara-Ya ba nime obi-ayi, nēti nkpu, si, Aba, Nna.

⁷ Ya mere i bughi orù ọzọ, kama i bu nwa-nwoke; ma ọ buru na i bu nwa-nwoke, i bu kwa onye-nketa site n'aka Chineke.

⁸ Otú ọ di, m̀be ahu, ebe unu nāmataghi Chineke, unu bu orù nke ndi nābughi chi dika ha si puta n'uwā:

⁹ ma uhu a, m̀be unu maworo Chineke, ma-ọbu, nke bu ezi-okwu kari, unu bu ndi Chineke maworo, unu si aña chighari ọzọ n'ihe-ozizì mbu nādighi ike nēnweghi kwa ihe ọ bula, nke

unu nācho ibu orù-ha ọzọ ọhu?

¹⁰ Unu nēlezi anya idebe ubọchi, na ọnwā, na oge, na arọ.

¹¹ Anamatu egwu unu, ma o nwere uzọ ọ bula m'dọbuworo onwem n'ọlu n'aru unu n'efu.

¹² Umu-nnam, ariom unu, menu onwe-unu ka unu di ka mu onwem, n'ihī na mu onwem me-kwa-ra onwem ka m'di ka unu onwe-unu. Unu emeghm ajọ omume ọ bula:

¹³ ma unu matara na ọ bu n'ihī adighi-ike nke anu-arū ka m'ziri unu ozi ọma na mbu:

¹⁴ unu akpọghi kwa ihe di n'anū-arum nke bu ọnwunwa n'ebe unu nọ ihe-efu, ọ sọghi kwa unu oyi; kama unu naram nke-oma dika mọ-ozī nke Chineke, dika Kraist Jisus.

¹⁵ Òle ebe ọ di kwa, bú ọkpukpọ unu nākpọ onwe-unu ndi ngọzi diri? n'ihī na aḅaram unu àmà, na, ọ buru na ọ bu ihe unu puru ime, unu gāghuputawori anya-unu nyem.

¹⁶ Ya mere àghowom onye-iro-unu, n'ihī na anamagwa unu ezi-okwu?

¹⁷ Ha were obi nānu ọku chọ unu n'uzọ nādighi nma; ma ha nāchọ imechibido unu uzọ n'èzí, ka unu we were obi nānu ọku chọ ha.

¹⁸ Ma ọ di nma ka ewere obi nānu ọku chọ unu n'ihē ọma mḅe nile, ọ bughī kwa nání mḅe m'nọ n'etiti unu.

¹⁹ Umu-ntakirim, unu ndi ime unu nēmēm ọzọ rue mḅe agēme ka udi Kraist di nime unu,

²⁰ ọ gādim nọ nma ma asi na apurum inọ n'etiti unu uḅu a, na iḅanwe olu m; n'ihī na enwerem obi abua n'ebe unu nọ.

²¹ Gwanum, unu ndi nāchọ inọ n'okpuru iwu, ùnu adighi-anu iwu ahu?

²² N'ihī na edewo ya n'akwukwọ nsọ, na Abraham nwere umu-ndikom abua, otù site n'orù-nwanyī ahu, otù site kwa na nwanyī ahu nke nwere onwe-ya.

²³ Ma ọ bu n'uzọ anu-arū ka amuworo nwa nke sitere n'orù-nwanyī ahu; ma esitewo na nkwa mu nwa nke sitere na nwanyī ahu nwere onwe-ya.

²⁴ Ma ewere ihe ndia ma atù: n'ihī na ndinyom abua ndia bu ọḅuḅa-ndu abua; otù si n'ugwu Sainai puta, nāmu umu nye n'orù, nwanyī ahu bu Hega.

²⁵ N'ihī na Sainai nka bu ugwu di n'Arebia, ya na Jerusalem nke di uḅu a kwu kwa: n'ihī na ọ nọ n'orù, ya na umu-ya.

²⁶ Ma Jerusalem nke di n'elu nwere onwe-ya, ya onwe-ya bu kwa nne ayi.

²⁷ N'ihī na edewo ya n'akwukwọ nsọ, si, Ka obi nātọ gi utọ, nwanyī-àgà nke nādighi-amu nwa; Tiwa nkpu ọhù, ti kwa nkpu, gi onye ime nādighi-eme: N'ihī na umu nke nwanyī arapuru nání ya di ọtutu kari umu nke nwanyī ahu nwere di.

²⁸ Ma ayi onwe-ayi, umu-nnam, bu umu nke nkwa, dika Aisak.

²⁹ Ma dika onye amuru n'uzọ anu-arū sọḅuru onye amuru n'uzọ Mọ Nsọ mḅe ahu, ọbuná otú a ka ọ di uḅu a.

³⁰ Otú ọ di, gini ka ihe edeworo n'akwukwọ nsọ nēkwu? Chupu orù-nwanyī a na nwa-ya nwoke: n'ihī na nwa-nwoke orù-nwanyī agagheso nwa nke nwanyī ahu nke nwere onwe ya keta ihe.

³¹ N'ihī nka, umu-nnam, ayi abughi umu nke orù-nwanyī, kama ayi bu umu nke nwanyī ahu nwere onwe-ya.

ISI 5

Kraist mere ka ayi pua n'orù ka ayi we nwere onwe-ayi: ya mere nēguzosinu ike, unu ekwela ka ewere yoke nke bu ibu-orù jide unu ọzọ.

² Le, mu onwem Pọl si unu, na, asi na unu ekwe ka ebì unu úgwù, Kraist agaghi-abara unu urù ọ bula.

- ³ Ma agwasim onye ọ bula ike, bú onye kwere ka ebi ya úgwù, na ọ bu onye ji ugwo idebe iwu ahu dum.
- ⁴ Atọpuru unu n'aru Kraist, unu ndi nāchọ ka ewere iwu gua unu na ndi ezi omume; unu siri n'amara dapu.
- ⁵ N'ih i na ayi onwe-ayi ji Mọ Nsọ nēchesi ihe anēle anya ike, bú ezi omume, site n'okwukwe.
- ⁶ N'ih i na nime Kraist Jisus ọ dighi ike ọ bula obibì-úgwù ma-ọbu ebìghi-úgwù nwere; kama nke nwere ike bu okwukwe nke sitere n'aka ihu-n'anya alusi ọlu ike.
- ⁷ Unu nābàrì ọsọ nke-oma; ònye ọochiri unu, ka unu ghara ikweyere ezi-okwu ahu?
- ⁸ Nkweye ahu emere ka unu kweye esiteghi n'Onye ahu Nke nākpọ unu.
- ⁹ Ihe-iko-achicha di ntà nēko ọbe utu ọka agwọrọ agwọ dum.
- ¹⁰ Mu onwem atukwasiwo obim n'ebe unu nọ nime Onye-nwe-ayi, na unu agaghi-atukwasi uche n'ih e ọ bula ọzọ: ma onye nēme ka obi lọ unu miri gēbu ikpé-ya, onye ọ bula.
- ¹¹ Ma mu onwem, umu-nnam, ọ buru na anọm nēkwusa ibi-úgwù, gini mere anọ nēsobọm? m'kwusa otú a, emewo ka ọnyà nka, bú obe, ghara idi irè.
- ¹² Ọ gādim nọ nma ma asi na ndi nēkpù unu iru gēme onwe-ha onozì.
- ¹³ N'ih i na unu onwe unu, umu-nnam, ka akpọrọ ka unu nwere onwe-unu; nání unu ewerela inwe-onwe-unu ahu nye ka ọ buru ihe anu-arun-unu gēji me ihe kama werenu ihunanya burita orù ibe-unu.
- ¹⁴ N'ih i na edebezuwo iwu nile n'otù okwu, bú nka; Hu onye-aḅata-obi-gi n'anya dika onwe-gi.
- ¹⁵ Ma ọ buru na unu atarita ibe-unu aru, ripia kwa ibe-unu, lezieni anya ka unu ghara ikpochapurita onwe-unu.
- ¹⁶ Ma asim, Nējegharinu site na Mọ Nsọ, unu agaghi-emezu kwa agu nke anu-arun maḳli.
- ¹⁷ N'ih i na agu nāgu anu-arun megide Mọ Nsọ, agu nāgu kwa Mọ Nsọ megide anu-arun; n'ih i na ndia nēmegide onwe-ha; ka unu we ghara ime ihe ndia ọ bula unu nāchọ ime.
- ¹⁸ Ma ọ buru na Mọ Nsọ nēdu unu, unu anọghi n'okpuru iwu.
- ¹⁹ Ma ọlu nile nke anu-arun putara ihè, nke di ka ndia, ikwa-iko, adighi-ọcha, agu ikwa-iko,
- ²⁰ ikpere-arusi, igwọ-ńsị, ibu-iro, esem-okwu, ekworo, ọnuma, ikpa-iche-iche, nkewa, irọ-òtù,
- ²¹ ikpọ-asì, inubiga-manyà-ókè, ite-egwú, na ihe yiri ihe ndia: nke m'buru uzọ gwa unu, dika m'buru uzọ gwa unu n'oge gara aga, na ndi nēme ihe di otú a agaghi-eketa ala-eze Chineke.
- ²² Ma nkpuru nke Mọ Nsọ bu ihu-n'anya, ọnù, udo, ogologo-ntachi-obi; obi-oma, idi-nma, ikwesi-ntukwasi-obi,
- ²³ idi-nwayọ, imerū-ihe-n'ókè: ọ dighi iwu nēmegide ihe nile di otú a.
- ²⁴ Ma ndi nke Kraist-ayi Jisus kpogidere anu-arun-ha n'obe, ya na ọchichọ ọjọ nile na agu ihe ọjọ nile di ya.
- ²⁵ Ọ buru na ayi di ndu site na Mọ Nsọ, ka ayi nāgazi kwa site na Mọ Nsọ.
- ²⁶ Ka ayi ghara ighọ ndi nāchọ otuto efu, nāchọrita ibe-ayi okwu, nākpọrita ibe-ayi asì.

Umu-nnam, asi na ọ bu ezie na anwude madu m̀be ọ nọ na ndahie ọ bula, unu onwe-unu, bú ndi Mọ Nsọ nāchi, menu ka madu di otú a guzozie nime mọ nke idi-nwayọ; nēlezi onwe-gi anya, ka aghara inwa kwa gi onwe-gi.

² Nēburitanu ibu nānyi ibe-unu, nēdebezu-kwa-nu iwu Kraist n'uzọ di otú a.

³ N'ihì na asi na madu nēchè na ya bu ihe, m̀be ọ nābughi ihe ọ bula, ọ nāghọ onwe-ya aghughọ n'obi.

⁴ Ma ka onye ọ bula nwaputa ọlu nke aka ya, m̀be ahu ka ọ gēnwe kwa ihe ọ gānyara isi n'ebe nání ya onwe-ya nọ, ọ bughi kwa n'ebe ibe-ya nọ.

⁵ N'ihì na madu nile n'otù nọtù gēbu ibu nke aka ha.

⁶ Ma onye ewere okwu ọnu nēzi okwu Chineke, ya me ka onye nēwere okwu ọnu nēzi ya so ya nēnwekọ ezi ihe nile.

⁷ Una ekwela ka eduhie unu; Chineke abughi onye anēlèlì: n'ihì na nkpuru ọ bula madu nāgha, nke ahu ka ọ gēweta kwa n'ubi.

⁸ N'ihì na onye nāgha nkpuru nye anu-arụ onwe-ya gēsìtè n'anu-arụ ahu weta nmebi dika ihe-ubi; ma onye nāgha nkpuru nye Mọ Nsọ gēsìtè na Mọ Nsọ weta ndu ebighi-ebi dika ihe-ubi

⁹ Ma ike agwula ayi n'obi n'ime ihe ọma: n'ihì na ayi gēweta ihe-ubi m̀be oge-ya ruru, ma ayi adaghi #mbà.

¹⁰ Ya mere otú a, otú ayi nwere oge, ka ayi nālu ezi ihe n'ebe madu nile nọ, ma ka ayi nālu ezi ihe karisia n'ebe ndi èzí-na-ulo nke okwukwe-ayi nọ.

¹¹ Lenu otú nkpuru-akwukwọ m'jì aka nkem degara unu di okpotokpo.

¹² Ka ha ra, bú ndi nāchọ ka ha ma nma n'anu-arụ n'iru madu, ndi ahu nērugide unu ka ebì unu úgwù; ihe ha jì me ya bu nání ka ewe ghara isoḅu ha n'ihì obe Kraist.

¹³ N'ihì na ndi kwere ka ebì ha úgwù, ọbuná ha onwe-ha adighi-edebe iwu; kama ha nācho ka ebì unu úgwù, ka ha we nya isi n'anu-arụ unu onwe-unu.

¹⁴ Ma Chineke ekwela ka m'nya isi, ma-ọbughi n'obe Onye-nwe-ayi Jisus Kraist, nke esiteworo na ya kpọgide uwa n'ebe m'nọ, kpọgide kwa mu onwem n'ebe uwa di.

¹⁵ N'ihì na obibì-úgwù abughi ihe, ebìghì-úgwù abughi kwa ihe, kama ọ bu òkikè ọhu.

¹⁶ Ka ha ra kwa, bú ndi gāgazi dika ihe-ọtùtù a si di, udo dikwasi ha, ya na ebere, dikwasi kwa Israel nke Chineke.

¹⁷ Site n'uḅu a ka onye ọ bula ghara isoḅum: n'ihì na mu onwem nēbu n'arum apa di iche iche nēgosi na abum onye Jisus.

¹⁸ Ka amara nke Onye-nwe-ayi Jisus Kraist diyere mọ-unu, umu-nnam. Amen.

For other languages please go to www.wordproject.org